

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

pañcāśaḥ sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
pañcāśaḥ sargaḥ

*rāvaṇakarṭṛkaḥ prahastadvārako hanumantaṃ prati
laṅkāyāmāgamanaprayojanasya praśnaḥ, hanumatā
rāmadūtatvenātmanaḥ paricayadānam*

*tamudvīkṣya mahābāhuḥ piṅgākṣaṃ purataḥ sthitam |
roṣeṇa mahatā''viṣṭo rāvaṇo lokarāvaṇaḥ || 5.50.1 ||*

*śaṅkāhatātmā dadhyau sa kapīndraṃ tejasā vṛtam |
kimeṣa bhagavān nandī bhavet sākṣādihāgataḥ || 5.50.2 ||*

*yena śapto'smi kailāse mayā prahasite purā |
so'yaṃ vānaramūrtiḥ syātkiṃsvid bāṇo'pi vāsuraḥ || 5.50.3 ||*

*sa rājā roṣatāmrākṣaḥ prahastaṃ mantrisattamam |
kālayuktamuvācedaṃ vaco vipulamarthavat || 5.50.4 ||*

*durātmā pṛchyatāmeṣa kutaḥ kiṃ vāsya kāraṇam |
vanabhaṅge ca ko'syārtho rākṣasānām ca tarjane || 5.50.5 ||*

*matpurīmapradhṛṣyām vai gamane kiṃ prayojanam |
āyodhane vā kiṃ kāryaṃ pṛchyatāmeṣa durmatih || 5.50.6 ||*

*rāvaṇasya vacaḥ śrutvā prahasto vākyamabravīt |
samāśvasihi bhadraṃ te na bhīḥ kāryā tvayā kape || 5.50.7 ||*

*yadi tāvat tvamindreṇa preṣito rāvaṇālayam |
tattvamākhyāhi mā te bhūd bhayaṃ vānara mokṣyase || 5.50.8 ||*

yadi vaiśravaṇasya tvaṃ yamasya varuṇasya ca |
cārurūpamidam kṛtvā praviṣṭo naḥ purīmimām || 5.50.9 ||

viṣṇunā preṣīto vāpi dūto vijayakāṅkṣiṇā |
nahi te vānaram tejo rūpamātram tu vānaram || 5.50.10 ||

tattvataḥ kathayasvādya tato vānara mokṣyase |
anṛtaṃ vadataścāpi durlabham tava jīvitam || 5.50.11 ||

athavā yannimittaste praveśo rāvaṇālaye |
evamukto harivarastadā rakṣogaṇeśvaram || 5.50.12 ||

abravīnnāsmi śakrasya yamasya varuṇasya ca |
dhanadena na me sakhyam viṣṇunā nāsmi coditaḥ || 5.50.13 ||

jātireva mama tveṣā vānaro'hamihāgataḥ |
darśane rākṣasendrasya tadidaṃ durlabham mayā || 5.50.14 ||

vanam rākṣasarājasya darśanārtham vināśitam |
tataste rākṣasāḥ prāptā balino yuddhakāṅkṣiṇaḥ || 5.50.15 ||

rakṣaṇārtham tu dehasya pratiyuddhā mayā raṇe |
astrapāśairna śakyo'ham baddhum devāsurairapi || 5.50.16 ||

pitāmahādeṣa varo mamāpi hi samāgataḥ |
rājānam draṣṭukāmena mayāstramanuvartitam || 5.50.17 ||

vimukto'pyahamastreṇa rākṣasaistvabhiveditaḥ |
kenacid rāmakāryeṇa āgato'smi tavāntikam || 5.50.18 ||

dūto'hamiti vijñāya rāghavasyāmitaujasaḥ |
śrūyatāmeva vacanam mama pathyamidaṃ prabho || 5.50.19 ||

|| ityārṣe śrīmadrāmāyaṇe vālmīkīye ādikāvye

sundarakāṇḍe pañcāśaḥ sargaḥ ||